



**QORTI CIVILI
PRIM' AWLA**

**ONOR. IMHALLEF
JOSEPH R. MICALLEF**

Seduta tal-5 ta' Gunju, 2013

Citazzjoni Numru. 707/2003

SANTUMAS SHAREHOLDINGS p.l.c.

VS

AQUARIUS PROPERTIES LIMITED u b'degriet tal-25 ta'
Frar, 2004, I-Onorevoli Mħallef Joseph A. Filletti u martu
Violet Filletti tħallew jidħlu fil-kawża *in statu et terminis*

II-Qorti:

Rat l-Att tac-Ċitazzjoni mressaq fl-14 ta' Lulju, 2003, li bih
u għar-raġunijiet hemm imsemmija, I-kumpannija attriči
talbet li I-Qorti (i) tiddikjara li I-kumpannija mħarrka kisret u
qiegħda tikser il-kundizzjonijiet kuntrattwali li hija għandha

magħha, u dan minħabba l-bidliet strutturali li l-istess kumpannija mħarrka qiegħda tagħmel fil-villa bl-isem ta' "Carmelita" u li qabel kienet iġġib l-isem ta' "Soleil", fi Triq is-Salini, Wied il-Għajnej; u (ii) tordna lill-istess kumpannija mħarrka biex tieqaf minnufih mix-xogħlijiet strutturali li bdiet tagħmel u twaqqa', bi spejjeż għaliha u taħt id-direzzjoni ta' perit maħtur mill-Qorti, kulma laħqed tellgħet bi ksur tal-obbligazzjonijiet kuntrattwali tagħha. Talbet ukoll l-ispejjeż;

Rat id-degriet tagħha tal-25 ta' Frar, 2004¹, li bih laqgħet talba magħmula mill-Onorevoli Mħallef Joseph Filletti u martu Violet b'rrikors tagħhom tal-24 ta' Frar, 2004, biex jitħallew jintervjenu fil-kawża *in statu et terminis*;

Rat in-Nota tal-Eċċeżzjonijiet imressqa mill-kumpannija mħarrka fit-3 ta' Mejju, 2004, li biha laqgħet għall-azzjoni attrici billi qalet li l-kundizzjoni li ssemmi l-kumpannija attrici kienet waħda personali li rabtet biss lix-xerrej oriġinali tal-ġid mixtri minnha, għal liema kuntratt il-kumpannija eċċipjenti ma kinitx parti, u għaldaqstant ma torbothiex. Żiedet tgħid li l-kundizzjoni ma kienitx tniżżlet fil-kuntratt oriġinali bħala kundizzjoni li tagħmel ħaġa waħda mal-konċessjoni enfitewtika oriġinali, iżda bħala patt li kien jorbot biss lill-enfitewta oriġinali. Minbarra dan, il-ġid li l-eċċipjenti hija sid tiegħu hu miżmum minnha bħala liberu u frank u għalhekk ukoll il-kundizzjoni msemmija ma torbothiex. Żiedet tgħid li kundizzjoni li tnaqqas l-użu li sid jista' jagħmel minn ħwejġu hija kontra l-ordni pubbliku jekk kemm-il darba ma hijiex maħsuba bħala servitu' predjali, għaliex "il-proprieta' hija essenzjalment indivisibbli". Temmet tgħid li hija ma kisret l-ebda kundizzjoni, billi kienet għarrfet minn qabel lill-kumpannija attrici b'dak li kienet sejra tagħmel u ma rċeviet l-ebda ogħżejjoni ħlief wara li nbeda x-xogħol u kull ogħżejjoni li jista' għandha l-kumpannija attrici għax-xogħol li qiegħed isir m'hijiex magħmula b'bona fidi u b'ħarsien tal-“amenitajiet tal-lokal”;

Rat ix-xhieda mressqa mill-partijiet bil-mezz tal-affidavit;

¹ Paġ. 31 tal-proċess

Semgħet ix-xhieda mressqin mill-kumpannija mħarrka;

Rat id-degriet kamerali tagħha tat-12 ta' Ottubru, 2006², li
bih ċaħdet it-talba magħmula mill-kumpannija mħarrka
għat-tnejħija mill-atti tal-kawża tax-xhieda mogħtija mill-
Perit Arkitett Joseph Spiteri;

Rat in-Nota mressqa mill-intervenuti fil-kawża miżżewġin
Fillette fid-19 ta' Ottubru, 2006³, bl-ismijiet tax-xhieda li
kien fi ħsiebhom iressqu;

Semgħet ix-xhieda mressqa mill-intervenuti fil-kawża;

Rat id-degriet tagħha tat-12 ta' Ĝunju, 2007, li bih
iddikjarat magħluq l-istadju tal-ġbir tal-provi;

Rat in-Nota ta' Osservazzjonijiet imressqa mill-kumpannija
attriči fl-4 ta' Ottubru, 2007⁴;

Rat in-Nota ta' Osservazzjonijiet imressqa mill-intervenuti
fil-kawża fit-8 ta' Novembru, 2007⁵;

Rat in-Nota ta' Sottomissjonijiet imressqa mill-kumpannija
mħarrka fl-24 ta' Dicembru, 2007⁶, bi tweġiba għal dik
imressqa mill-kumpannija attriči u mill-intervenuti fil-
kawża;

Accediet fuq il-post flimkien mal-avukati u l-partijiet⁷;

Semgħet it-trattazzjoni ulterjuri tal-avukati tal-partijiet;

Rat l-atti kollha tal-kawża;

Rat id-degrieti tagħha li bihom ħalliet il-kawża għas-
sentenza;

² Paġġ. 197 sa 201 tal-proċess

³ Paġġ. 205 tal-proċess

⁴ Paġġ. 278 – 281 tal-proċess

⁵ Paġġ. 283 - 6 tal-proċess

⁶ Paġġ. 290 – 3 tal-proċess

⁷ Paġġ. 296 – 9 tal-proċess

Ikkunsidrat:

Illi din hija azzjoni dwar ksur ta' rabta kuntrattwali. Il-kumpannija attrici (minn issa 'l quddiem imsejha "Santumas") hija d-direttarja ta' firxa ta' art li fuqha nbnew bosta postijiet residenzjali f'Wied il-Għajnejn. Tgħid li I-kumpannija mħarrka (minn issa 'l quddiem imsejha "Aquarius") kisret patt fil-kundizzjonijiet li bihom kisbet il-ġid tagħha meta la ħarset il-kundizzjoni li tikseb il-permessi tal-perit tagħha qabel bdiet tagħmel xogħilijiet fis-sit u lanqas ħarset ir-rabta li kellha li ma tibnix ogħla minn ġertu għoli;

Illi Aquarius caħdet li hija kisret xi rabta li kellha ma' Santumas. Għall-kuntrarju, laqqhet għall-azzjoni attrici billi qalet li I-kundizzjoni li ssemmi Santumas kienet waħda personali li rabbet biss lix-xerrej oriġinali tal-ġid mixtri minnha, għal liema kuntratt Aquarius ma kinitx parti, u għaldaqstant ma torbothiex. Żiedet tgħid li I-kundizzjoni ma kienitx tniżżelet fil-kuntratt oriġinali bħala kundizzjoni li tagħmel ħaġa waħda mal-konċessjoni enfitewtika oriġinali, iżda bħala patt li kien jorbot biss lill-enfitewta oriġinali. Minbarra dan, il-ġid li Aquarius hija sid tiegħu hu miżsum minnha bħala libru u frank u għalhekk ukoll il-kundizzjoni msemmija ma torbothiex. Żiedet tgħid li kundizzjoni li tnaqqas l-użu li sid jista' jagħmel minn ħwejġu hija kontra l-ordni pubbliku jekk kemm-il darba ma hijiex maħsuba bħala servitu' predjali, għaliex "il-proprjeta' hija essenzjalment indivisibbli". Temmet tgħid li hija ma kisret I-ebda kundizzjoni, billi kienet għarrfet minn qabel lil Santumas b'dak li kienet sejra tagħmel u ma rċeviet I-ebda oġgezzjoni ħlief wara li nbeda x-xogħol u kull oġgezzjoni li Santumas jista' għandha għax-xogħol li qiegħed isir m'hijiex magħmula b'bona fidi u b'ħarsien tal-amenitajiet tal-lokal";

Illi I-fatti li joħorġu mill-atti tal-kawża juru li Santumas tmexxi qasam kbir ta' art fl-inħawi tal-bajja ta' San Tumas, f'Wied il-Għajnejn li kien ingħata oriġinarjament b'enfitewsi temporanju lil kumpannija jisimha Marsascala

Development Limited. Santumas u d-direttarja oriġinali amalgamaw f'xi żmien matul I-2002. Fuq l-imsemmi qasam ta' art inbnew bosta djar li bdew jissejħu "The San Tommaso Development". Dan kien skema ta' bini ta' djar ta' abitazzjoni ta' għoli mrażżan u maħsub biex kull min joqgħod f'xi post bħal dak ma jgħattix il-veduta tal-baħar lil dak ta' wrajh. Il-qasam kien inkiseb bħala art mogħxa fabbrikabbli mingħand il-Provinċja tal-Patrijet Franġiskani Minuri Konventwali mill-imsemmija Marsascala Developments Limited bis-saħħha ta' kuntratt tal-21 ta' Ottubru, 1965, fl-atti tan-Nutar John Micallef Trigona;

Illi bis-saħħha ta' kuntratt tal-10 ta' Ġunju, 1966⁸, fl-atti tan-Nutar John Micallef Trigona, Clifford August Mercer kiseb mingħand Marsascala Developments Limited b'titolu ta' sub-enfitewsi perpetwa l-art magħrufa bħala plot sittax (16) mill-imsemmi qasam tal-kejl ta' tliet mijha u ħmistax-il qasba kwadra (315q.k.)⁹. Fuq din l-art, Mercer bena villa bl-isem ta' "Soleil", fi Triq is-Salini, Wied il-Għajnejn. Il-bini tal-villa ntemm f'Mejju tal-1968¹⁰. Fost il-kundizzjonijiet li bihom intrabat Mercer, kien hemm dawk li bihom hu "*shall at all times abstain from doing anything which is in the opinion of Marsascala Development Limited architect spoils or tends to spoil the landscape of the San Tommaso Development. If after the work according to the original plan has been completed purchaser intends to make any structural additions or alterations, or to erect new constructions, he shall be bound before starting any work: a) to give notice to Marsascala Development Limited of his intention and submit to them appropriate plans; b) to obtain at his own expense the approval of Marsascala Development Limited's architects who shall be empowered to supervise and direct the work to the expense of the purchaser*". Fl-istess kuntratt il-partijiet kienet ftieħmu wkoll li l-kundizzjonijiet kollha tal-konċessjoni oriġinali li bihom Marsascala Developments Limited kienet ingħatat l-art kellhom jgħoddu għall-ftehim ta' bejniethom, safejn ikun il-każ. Minbarra dan Mercer intrabat ukoll li "*the building erected by the grantee shall*

⁸ Dok "EK", f'paġġ. 62 sa 79 tal-proċess

⁹ Li jgħib 1383.17m² f'kejl metriku

¹⁰ Ara Dok "DK", f'paġġ. 59 – 60 tal-proċess

not exceed fifteen feet in height and shall be used for private residential purposes only, and in terms of the original grant, the land or any building erected thereon shall not be used for immoral purposes”¹¹;

Illi bis-saħħha ta' kuntratt tad-29 ta' Lulju, 1968¹², fl-atti tan-Nutar Remiġio Żammit Pače, Mercer biegħi il-villa lil David Charles u Anne miżżeġin Bamford, bil-patti u l-kundizzjonijiet hemm imfissra. Fost l-imsemmija kundizzjonijiet ix-xerrejja kienu ntrabtu bihom tniżzlu dawk li ssemmew aktar qabel (ħlief dik dwar l-għoli tal-bini li kellu jittella', ladarba l-binja kienet intemmet);

Illi bis-saħħha ta' kuntratt tat-30 ta' Jannar, 1976¹³, fl-atti tan-Nutar George Cassar, Arthur Micallef kiseb mingħand l-imsemmija miżżeġin Bamford il-villa msemmija, u dan taħt il-patti u l-kundizzjonijiet hemm imsemmija. Micallef intrabat ukoll bil-kundizzjonijiet li ssemmew aktar qabel meta l-miżżeġin Bamford kisbu l-villa;

Illi bis-saħħha ta' kuntratt tas-6 ta' April, 1977¹⁴, fl-atti tan-nutar Remigio Żammit Pače, Carmel Cordina kiseb l-imsemmija villa mingħand Arthur Micallef, bil-patti u l-kundizzjonijiet hemm imsemmija. F'dan il-każ, il-klawsoli li ssemmew aktar qabel u li ntrabat bihom Arthur Micallef ma reġgħux issemmew;

Illi bis-saħħha ta' kuntratt tat-28 ta' Novembru, 1997¹⁵, fl-atti tan-Nutar Bartolomeo Micallef, Aquarius kisbet il-villa msemmija (li sadattant issemmiet “Carmelita”) mingħand Carmel u Carmen miżżeġin Cordina taħt il-patti u l-kundizzjonijiet hemm imsemmija. Bis-saħħha ta' kuntratt ieħor tas-7 ta' April, 1999¹⁶, fl-atti tal-istess imsemmi Nutar, Aquarius fdiet iċ-ċens fuq l-art mill-poter ta' Santumas, b'dan illi l-komparenti ftieħmu speċifikatament li “*the original conditions specified in the original deed of*

¹¹ Dok “EK”, fpaġġ. 72 tal-proċess

¹² Dok “DK”, fpaġġ. 50 sa 61 tal-proċess

¹³ Dok “B” fpaġġ. 11 – 9 tal-proċess

¹⁴ Dok “CK”, fpaġġ. 46 – 7 tal-proċess

¹⁵ Dok “JFX1”, fpaġġ. 243 – 9 tal-proċess

¹⁶ Dok “AK”, fpaġġ. 40 – 2 tal-proċess

concession of emphyteusis apply, except as to laudemium and payment of groundrent as redeemed by this deed";

Illi l-intervenuti fil-kawża miżżewġin Filletti huma s-sidien tal-villa numru ħamsa (5) (ċja' plott numru ħamsa u għoxrin (25)), fi Triq il-Katakombi, Wied il-Għajnejn, li huma kienet minn Aquarius. Dan il-post jinsab dahar ma' dahar mal-villa mixtrija minn Aquarius u fuq livell ogħla minn dik ta' Aquarius. Wara li Aquarius talbet għall-ħruġ tal-permessi għall-iżvilupp, l-intervenut fil-kawża lmenta mal-awtoritajiet kompetenti¹⁷ u wkoll ma' Marsascala Developments¹⁸ minħabba li l-binja l-ġdida li Aquarius kienet sejra ttella' kienet sejra tkun ogħla minn kif kienet qabel u kienet sejra tostor biċċa sewwa mill-veduta li l-ġid tal-imsemmija intervenuti kien igawdi fuq il-bajja tal-faċċata u lil hinn minnha¹⁹. F'xi żmien talbu wkoll li l-Awtorita' tistħarreg l-ilment tagħhom li Aquarius lanqas kienet qiegħda thares il-kundizzjonijiet li l-istess Awtorita' stabiliet fil-ħruġ tal-permess għall-iżvilupp²⁰. Marsascala Developments Limited ukoll ilmentat mal-awtorita' kompetenti dwar it-talba għall-iżvilupp magħħmula minn Aquarius²¹. Saru lmenti wkoll minn ġirien oħrajn li jgħixu qrib is-sit ta' Aquarius²²;

Illi f'Awissu tal-1998²³, Aquarius talbet il-ħruġ ta' permessi għall-iżvilupp sħiħ tas-sit li fuqu kienet mibnija l-imsemmija villa²⁴. Għall-bidu, t-talba kienet għat-twaqqigħ tal-villa li kien hemm u t-titligħ minnflokkha ta' żewġ *bungalows*.²⁵ F'Novembru tal-1998²⁶, il-perit imqabbad minn Aquarius bagħha jgħarrraf lill-perit ta' Marsascala Developments Limited bil-pjanti tal-iżvilupp propost. Sar xi bdil tal-pjanti sottomessi²⁷ u nhareġ il-permess mill-awtorita' kompetenti f'Ottubru tal-1999²⁸. Il-villa nħattet u Aquarius bdiet

¹⁷ Dokti "F1" u "F5", f'paġġ. 97 u 104 tal-proċess

¹⁸ Dok "F3", f'paġġ. 99 tal-proċess

¹⁹ Affidavit tal-Imħi. Joseph A. Filletti f'paġġ. 95 – 6 tal-proċess

²⁰ Dok "F11", f'paġġ. 111 tal-proċess

²¹ Dok "F8", f'paġġ. 108 tal-proċess

²² Dokti "JF4" u "JF6", f'paġġ. 127 u 137 tal-proċess

²³ Dokti "AV01" u "IR1", f'paġġ. 158 u 208 tal-proċess

²⁴ Affidavit tal-A.I. Ċ. Anthony Fenech Vella 15.3.2005, f'paġġ.. 155 – 6 tal-proċess

²⁵ Dok "AV02", f'paġġ. 159 tal-proċess

²⁶ Dok "AV04", f'paġġ. 161 tal-proċess

²⁷ Dok "BK", f'paġġ. 44 tal-proċess

²⁸ Dokti "F4(a)" u "IR3", f'paġġ. 101 – 3 u 212 – 4 tal-proċess

proġett għall-bini mill-ġdid tas-sit f'Novembru ta' dik l-istess sena;

Illi f'Lulju tal-2001, Aquarius talbet awtoriżżazzjoni għal bidliet żgħar fl-iżvilupp awtoriżżeat. It-talba ntlaqgħet mill-Awtora' kompetenti f'Awissu tal-2001²⁹. Il-bidliet proposti ma kinux jaffettwaw l-għoli tal-iżvilupp propost³⁰;

Il-kawża nfetħet f'Lulju tal-2003. F'April tal-2004, Aquarius reġgħet kisbet awtoriżżazzjoni biex tagħmel bidliet żgħar fl-iżvilupp minn kif kien orīginarjament awtoriżżeat³¹;

Illi għal dak li jirrigwarda l-konsiderazzjonijiet ta' natura legali marbutin mal-każ irid jingħad minnufih li għalkemm il-kuntratt li Santumas issemmi bħala dak li bis-saħħha tiegħi Aquarius kisbet il-villa mertu tal-każ iġib tassew id-data li tissemma fl-ewwel prenessa taċ-Ċitazzjoni, l-kopja tiegħi li tressqet bħala Dok "A" mal-istess Att titkellem dwar ġid ieħor li ma għandu x'jaqsam xejn mal-każ. Kienu l-intervenuti fil-kawża li ħadu ħsieb iressqu kopja tal-kuntratt it-tajjeb mehmuż ma' nota fi stadju inoltrat tal-kawża³²;

Illi mill-provi mressqa³³, Santumas tgħid li Aquarius kisret il-kundizzjonijiet tal-konċessjoni enfitewtika minn tal-anqas b'żewġ modi. L-ewwel għaliex tgħid li, qabel ma nbdew ix-xogħlilijiet, Aquarius ma kisbitx l-approvazzjoni minn qabel tal-perit ta' Santumas³⁴. It-tieni għaliex il-binja li ttellgħet taqbeż l-għoli li kien stabilit b'aktar minn għaxar piedi (10'). Anthony Buhaġiar, għal Aquarius jiċħad li dan huwa minnu u jisħaq li minn tal-anqas sentejn u nofs qabel ma kien kiseb il-permessi tal-bini, kien bagħha (permezz tal-perit imqabbad minnu biex jissorvelja l-binja l-ġdida) kopja tal-pjanti bl-iżvilupp propost lil Ivan Burridge u lill-Perit England Sant Fournier (perit ta' Santumas) u dawn qatt ma kieno oġgezzjonaw għall-iżvilupp propost³⁵.

²⁹ Dok "JF2", f'paġ. 123 tal-proċess

³⁰ Xhieda ta' Ivor Robinich 6.12.2006, f'paġ. 235 tal-proċess

³¹ Dok "JF3", f'paġġ. 124 – 6 tal-proċess

³² Ara Dok "JFX1", f'paġġ. 243 – 9 tal-proċess

³³ Affidavit ta' Michael Formosa Gauči, f'paġ. 88 tal-proċess

³⁴ Ara Dok "PM", f'paġ. 91 tal-proċess

³⁵ Xhieda tiegħi 9.5.2007, f'paġġ. 256 – 7 tal-proċess

Minbarra dan jgħid li l-għoli tal-binja l-ġdida li ttellgħet minn Aquarius m'hijiex ogħla minn erba' metri u nofs (4.5m) mill-wiċċ tal-blat kif imqatta' fl-inqas livell tiegħu³⁶;

Illi jidher xieraq li l-Qorti tqis minnufih **il-kwestjoni tar-rabtiet kuntrattwali tal-konċessjoni enfitewtika originali** u kif dawn jolqtu lil Aquarius. Dan qiegħed isir għaliex b'hekk tkun qiegħda tindirizza l-**ewwel erba' eċċeżżjonijiet** ta' Aquarius. Fil-qofol tagħhom, l-imsemmija eċċeżżjonijiet iridu li Aquarius ma kienet marbuta bl-ebda kundizzjoni ma' Santumas dwar restrizzjonijiet ta' għoli u lanqas dwar il-kisba preventiva ta' awtoriżżazzjoni min-naħha tad-direttarja qabel ma bdiet ix-xogħol ta' twaqqigħ u bini mill-ġdid tas-sit. Fis-sottomissjonijiet tagħha tal-aħħar, Aquarius iġġib 'il quddiem ukoll l-argument li, ladarba hija fdiet iċ-ċens b'kuntratt li sar mad-direttarju, "l-kundizzjonijiet originali imposti fil-kuntratt originali ta' enfitewzi ġew xolti"³⁷;

Illi, min-naħha l-oħra, kemm Santumas u kif ukoll l-intervenuti fil-kawża jishqu li r-rabtiet kollha li bihom kien intrabat l-ewwel sub-utilista (awtur fit-titolu ta' Aquarius) baqgħu bla mittieħsa, safejn jgħoddu, u ntirtu mill-istess Aquarius;

Illi l-Qorti hija tal-fehma li Aquarius tabilħaqq intrabtet bil-kundizzjonijiet tal-konċessjoni enfitewtika, ukoll jekk fil-kuntratt li bih kisbet il-ġid imsemmi (mingħand il-miżżewwin Cordina) dawn l-istess kundizzjonijiet ma jissemmewx espressament. Fl-ewwel lok, għalkemm Aquarius xrat il-villa, kien hemm indikazzjonijiet ċari li din ma kienix – kif tallega hi – libera u franka. Kien hemm il-ħlas taċ-ċens u dan kien sewwasew iċ-ċens impost skond il-konċessjoni originali magħmula lil Clifford Mercer fl-1966 dwar is-sit li fuqu kienet inbniet il-villa mixtriha minn Aquarius. Fit-tieni lok, mix-xhieda mressqa minn Aquarius innifisha, jidher ċar li, minkejja dak li qiegħda tallega issa, kienet taf bil-kundizzjonijiet. Dan joħroġ mix-xhieda tal-perit maħtut minnha³⁸ li jgħid li Anthony Buġaġiar intebaħ-

³⁶ Affidavit ta' Anthony Buġaġiar 24.2.2005, f'paġġ. 151 – 3 tal-proċess

³⁷ Nota ta' Sottomissionijiet, f'paġġ. 290 tal-proċess

³⁸ Affidavit tal-A.I.C. Anthony Fenech Vella, § 3, f'paġġ. 155 tal-proċess

bil-kundizzjonijiet u talab lill-MEPA biex iżżomm it-talba għall-iżvilupp “on hold” sakemm jiċċaraw l-affarijiet. Mhux hekk biss, iżda biċċa l-kbira mid-difiża ta’ Aquarius f’dan il-każ kienet li l-perit tagħha ressaq aktar minn darba l-pjanti proposti għall-iżvilupp maħsub għall-kunsiderazzjoni tal-periti indikati lilha minn Santumas għall-approvazzjoni tagħhom. Dan kollu, fil-fehma meqjusa tal-Qorti, jfisser li sa minn qabel ma nfetħet din il-kawża u sa minn qabel ma Aquarius bdiet ix-xogħol ta’ twaqqigħ u bini mill-ġdid tas-sit li hija kisbet, kienet thossha marbuta b’kundizzjonijiet li illum qiegħda tgħid li kienet biss rabbiet personali tal-awturi tagħha fit-titolu. Fit-tielet lok, kif sewwa tirrileva Santumas fis-sottomissionijiet tagħha, il-fatt li Aquarius fdiet iċ-ċens li kien jgħabbi l-art li hija kisbet ma jgħibx b’daqshekk biss li l-kundizzjonijiet l-oħrajn tal-koncessjoni jdubu fix-xejn. Hijha fehma aċċettata u stabilita mill-Qrati tagħna li l-fidi tal-obbligu tal-ħlas taċ-ċens ma jtemmx ir-rabbiet l-oħrajn li jkunu gew imposti fil-koncessjoni enfitewtika, iżda biss dik dwar il-ħlas tal-“canone”³⁹. Għalhekk, is-sottomissionijiet ta’ Aquarius f’dan ir-rigward m’humiex tajbin. Fir-raba’ lok, fl-istess kuntratt li bih Aquarius fdiet iċ-ċens (kuntratt magħmul b’att pubbliku ma’ Marsascala Developments Limited bħala direttarja), ingħad espressament li l-partijiet kienet qiegħdin jaqblu li l-patti u kundizzjonijiet tal-**koncessjoni originali** kienet baqgħu jgħoddu (ħlief, naturalment, dawk dwar il-ħlas tal-“canone” u ż-żidiet maħsuba ma’ kull reviżjoni). Dak il-kuntratt sar f’April tal-1999, jiġifieri minn tal-anqas seba’ (7) xhur qabel inħattet “Villa Carmelita” u nbdew ix-xogħliji tal-iżvilupp tas-sit ta’ Aquarius. Fl-aħħarnett, il-Qorti tgħid ukoll li kundizzjonijiet ta’ għotja enfitewtika qajla jistgħu jitqiesu bħala kundizzjonijiet personali li jorbtu biss lill-ewwel utilista, l-aktar jekk dawn ikunu kundizzjonijiet jew rabbiet li d-direttarju jimponi fuq koncessjoni oħrajn b’enfitewsi tal-istess ġid lil utilisti oħrajn⁴⁰;

Illi l-Qorti sejra tgħaddi biex tqis **jekk kienx hemm nuqqas ta’ ħarsien ta’ rabtiet kuntrattwali min-naħha ta’ Aquarius. Kif ingħad, Santumas tfisser li Aquarius kisret**

³⁹ App. Ċiv. 22.5.2008 fil-kawża fl-ismijiet *Philip Fenech et vs A.& R. Mercieca Ltd.*

⁴⁰ P.A. RCP 26.4.2001 fil-kawża fl-ismijiet *Edrichton Holdings Ltd vs Emanuel Vella et* (konfermata mill-Qorti tal-Appell fid-29.4.2005)

żewġ rabtiet: dik li tikseb l-approvazzjoni tal-periti tagħha minn qabel ma jsiru x-xogħlijiet u dik li ma ttellax bini ogħla minn għoli partikolari. Għall-intervenuti fil-kawża, din it-tieni ċirkostanza hija r-raġuni waħdanija għaliex talbu li jitħallew jintervjenu, ladarba l-għoli tal-bini tal-ġid ta' Aquarius kien jolqothom direttament;

Illi, parti mil-linjal difensjonali tagħha li trid li hija ma kellha l-ebda kundizzjonijiet bħal dawk li jorbtuha (u li din il-Qorti diġa' stħarrġet b'dettal aktar qabel), Aquarius tgħid li, f'kull każ, hi ma kisret l-ebda waħda minn dawn iż-żewġ kundizzjonijiet. Dwar l-ewwel waħda, targumenta li hija għamlet minn kollox biex tikseb l-approvazzjoni tal-periti ta' Santumas u kien dawn li baqgħu ma tawha l-ebda rejazzjoni għas-sejħa tagħha. Dwar it-tieni waħda, tgħid li hija ġarset b'reqqa l-kundizzjoni li ma tgħollix il-bini tagħha ogħla minn dak li tagħtiha l-liġi;

Illi dwar l-ewwel raġuni jrid jingħad li Aquarius tassew għamlet tentativi (ripetuti) biex tħares il-kundizzjoni tal-approvazzjoni preventiva. Mix-xhieda tal-perit tagħha u li ma ġiet bl-ebda mod kontradetta, jidher li, f'xi żmien wara li kienet diġa' ressjet it-talba għall-ħruġ ta' permess għal žvilupp, Aquarius kienet irrealiżżeat li kien hemm dik il-kundizzjoni u kienet ippruvat l-ewwel tkellem lill-Perit England Sant Fournier (li, madankollu, jidher li kien imħabbat wisq bi progett li kien għaddej dak iż-żmien u ma kienx f'qagħda li jidħol fil-każ) u lill-Perit Lawrence Mintoff. Aquarius tgħid li qatt ma qalilha ħadd li dak li riedet tagħmel ma kienx approvat. Minn dan, hija tinseg l-argument li n-nuqqas ta' kliem kien ifisser l-għoti talk-kunsens, fuq il-massima "*qui tacet cum locui potuit er debuit consentire videtur*". B'żieda ma' dan, Aquarius tissottommetti wkoll li hija ma kienx bl-ebda mod tissuspetta li Marsascala Developments jew xi ħaddieħnor kien qiegħed iressaq oġgezzjoni għal tali żvilupp u li l-ilmenti bdew ġejjin hi u bdiet ix-xogħlijiet wara li nħareġ il-permess;

Illi jirriżulta bħala fatt, li qabel ma nħareġ il-permess tal-iżvilupp f'Ottubru tal-1999 (u mhux f'Marzu, bħalma tallega Aquarius fin-Nota ta' Sottomissionijiet tagħha),

kien hemm erba' oġgezzjonijiet imressqa għat-talba tal-iżvilupp. Fost dawk li oġgezzjonaw kien hemm id-direttarja u l-intervenut fil-kawża⁴¹. Jirriżulta wkoll bñala fatt li qabel ma bdiet ix-xogħliljet, il-perit ta' Santumas ma kienx approva x-xogħol li kien ser isir fis-sit ta' Aquarius;

Illi f'dan ir-rigward il-Qorti ma jidhrilhiex li għandha tidħol fi kwestjonijiet ta' rqaqat dwar iż-żewġ verżjonijiet opposti tal-partijiet dwar kienx magħruf jew le li kien hemm oġgezzjonijiet mill-ġirien u mid-direttarju. Il-Qorti jidhrilha li huwa bizzżejjed li tqis il-kundizzjoni kuntrattwali li kienet torbot lil kull utilista, Aquarius magħduda. Jekk wieħed iqis sewwa l-kliem čari tal-klawsola preventiva, din kienet tqiegħed fuq l-utilista żewġ kundizzjonijiet meta jiġi biex jagħmel tibdil strutturali estensiv jew bini mill-ġdid tas-sit: l-ewwel waħda kienet li jressaq talba lill-periti tad-direttarju għall-approvazzjoni tagħhom, u t-tieni waħda kienet li, qabel ma jinbeda x-xogħol, kellha tinkiseb l-approvazzjoni tal-istess perit. Fil-każ li l-Qorti għandha quddiemha, Aquarius wettqet l-ewwel, imma mhux it-tieni kundizzjoni. Baqqħet hekk sal-lum. Il-Qorti ma tistax tilqa' l-argument ta' Aquarius li s-skiet jissarraf f'kunsens, għaliex il-klawsola kuntrattwali hija čara u ma tħallix dubju dwar it-tifsir u t-thaddim tagħha. Il-Qorti tifhem ukoll li, bl-oġgezzjoni mressqa min-naħha ta' Ivan Burridge f'isem id-direttarju, kien aktar minn evidenti li dik l-approvazzjoni ma kienitx ingħatat u lanqas jiswa l-argument ta' Aquarius li ladarba ma ssemmu xejn fil-kuntratt tal-fidi taċ-ċens (li sar f'April tal-1999) allura Santumas qagħdet għal dak li kien se' jsir. Dan l-argument jaqleb ta' taħt fuq kull sens ta' logika dwar it-thaddim tal-kuntratti u r-rabtiet kuntrattwali, l-iż-żejjed meta wieħed iqis li f'dak il-kuntratt innifsu l-partijiet kienu qegħdin itennu espressament li kienu għadhom jgħoddu l-kundizzjonijiet tal-konċessjoni oriġinali;

Illi jekk Aquarius qiegħda tilmenta li Santumas ma mxietx magħha b'bona fidi jew jekk qiegħda timplika li żammitilha l-approvazzjoni tax-xogħliljet b'mod arbitrarju, dan kien jagħti lill-istess Aquarius rimedju ieħor, iżda mhux dak li

⁴¹ Xhieda ta' Joseph Farruġia 15.3.2005 u ta' Ivor Robinich 6.12.2006, f'paġġ. 146 u 234 tal-proċess

tibqa' għaddejja b'rasha mniżzla u mbagħad tara x'ikunu l-konsegwenzi ta' egħmilha;

Illi dwar it-tieni raġuni Aquarius tinqeda bl-argument li hija ma kisret l-ebda kundizzjoni dwar l-għoli għaliex kulma għamlet kien iħares l-ogħla limitu impost u sar kollex skond il-liġi u l-permessi approvati. Mill-provi joħroġ li Aquarius ġhadet miżuri biex tqatta' l-blat 'I isfel minn taħt il-wiċċ tal-blat imtarraġ li jikkaratteriżza l-inħawi. Hareġ ukoll⁴² li l-binja li ttellgħet minflok il-villa ta' qabel tressqet lura fis-sit eqreb lejn il-ħajt li jifred il-ġid ta' Aquarius mill-ġid tal-intervenuti fil-kawża. Hareġ ukoll li, għal dak li jirrigwarda l-għoli tal-binja li ttellgħet, din toqqħod għall-ogħla limitazzjonijiet permissibbli taħt l-iskemi approvati mill-Awtorita' kompetenti⁴³. Hareġ ukoll li wħud mill-bidliet minuri mitluba minn Aquarius fl-2001 kienu jirrigwardaw ukoll l-għoli ta' xi partijiet mill-binja li ttellgħet;

Illi minn dak li ħareġ mill-provi dokumentali mressqa mill-partijiet u minn dak li sata' jidher waqt l-aċċess miżmum mill-Qorti, jidher ċar li xi bnadi tal-iżvilupp magħmul minn Aquarius jisbqu l-ogħla limitu permess skond il-klawsola rilevanti tal-konċessjoni li titkellem dwar l-ogħla livelli ta' žvilupp permissibbli. F'dan ir-rigward, l-argumenti ta' Aquarius dwar l-approvazzjoni tal-applikazzjoni min-naħha tal-MEPA u li l-bini huwa konformi mal-permessi maħruġa ma jistax ikollhom wisq fejda ħdejn it-thaddim tal-klawsoli kuntrattwali li bihom Aquarius kienet intrabtet. Kull permess għal žvilupp jinhareġ bla ħsara għal jeddijiet (privati) ta' terzi u kien minħabba f'dan li l-MEPA ma kienitx żammet il-ħruġ tal-permessi u laqqħet l-oġġeżżjonijiet imressqa minn Santumas, mill-intervenuti fil-kawża u minn ġirien oħrajn. Jibqa' l-fatt li l-klawsola kuntrattwali kienet titkellem b'mod ċar u jidher li, fi bnadi partikolari l-ġid ta' Aquarius ma jħarisx l-ogħla livelli msemmija f'dik il-klawsola;

Illi f'dan ir-rigward, il-provi u l-argumenti mressqa minn Aquarius⁴⁴ li l-istess intervenuti fil-kawża għamlu xogħlijiet

⁴²Xhieda ta' Anthony Buhaġjar 9.5.2007 f'paġġ. 256 – 8 tal-proċess

⁴³Xhieda ta' Ivor Robinich 6.12.2006, f'paġġ. 235 – 7 tal-proċess

⁴⁴Xhieda tal-A.I.Č. Fenech Vella f'paġġ. 157 tal-proċess

fi īħwejjīghom li bihom huma naqqsu l-veduta li jippretendu li kellhom jibqgħu jgawdu, ma jistgħux ikunu ta' għajjnuna għal Aquarius. Dan jingħad għaliex din il-kawża ma nbnietx fuq il-kawżali tas-servitu' *ne prospectu officiatur* jew l-*altius non tollendi* li sata' talvolta kien ježisti favur il-fond tal-istess intervenuti bħala fond dominanti, iżda fuq il-kwestjoni tal-ħarsien kif imiss tal-kundizzjonijiet tal-konċessjoni enfitewtika;

Illi l-Qorti tqis li, filwaqt li l-klawsola tal-ogħla livell hija waħda stretta, ma tistax ma tgħidx ukoll li jekk kemm-il darba l-binja li twaqqgħet (jiġifieri "Villa Carmelita") kienet f'xi parti minnha ogħla mill-erba' metri u sittin centimetru (4.60m) stabilit fl-imsemmija klawsola, dan imissu jitqies ukoll meta wieħed jiġi biex jesegwixxi din is-sentenza kif sejjer jingħad. Dan qiegħed jingħad għal żewġ raġunijiet: huwa meqjus li l-binja tal-villa li twaqqgħet kienet tal-għoli stabilit fil-konċessjoni u saret bl-approvazzjoni ta' Marsascala Developments; it-tieni raġuni hi li l-intervenuti fil-kawża ma ntweriex li qatt ilmentaw mill-għoli ta' dik il-villa sa ma twaqqgħet minn Aquarius biex tittella' minnflokh l-binja l-ġdida. Safejn dan huwa possibbi, l-binja li twaqqgħet biex minnflokhha ttellgħet il-binja l-ġdida minn Aquarius għandha sservi ta' kejล u gwida meta jitqies kemm u fejn il-binja tal-lum hija ogħla mill-binja ta' qabel;

Illi għal dawn ir-raġunijiet il-Qorti ssib li Aquarius kisret tnejn mill-kundizzjonijiet li kienet intrabtet bihom meta kisbet is-sit mertu tal-każ u li għaldaqstant it-talbiet attriči huma tajbin u sejrin jintlaqqgħu;

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

Tilqa' l-ewwel talba attriči u ssib li l-kumpannija mħarrka kisret tnejn mill-kundizzjonijiet li bihom hija kienet marbuta taħt il-konċessjoni enfitewtika li biha kisbet il-ġid tagħha;

Tilqa' t-tieni talba attriči limitatament billi tordna lill-kumpannija mħarrka tnejn mħarrka kull bini li jikser il-kundizzjoni tal-ogħla livell li l-binja sata' jkollha taħt il-konċessjoni

Kopja Informali ta' Sentenza

enfitewtika, u dan sa mhux aktar minn sittin (60) jum minn meta din is-sentenza tkun eżegwibbli;

Għall-finijiet tat-tieni talba attrici qiegħda taħtar lill-Perit Arkitett Alan Saliba biex, taħt is-sorveljanza tiegħi, il-kumpannija mħarrka tneħħni dak il-bini li jaqbez l-għoli massimu permess skond il-kuntratt u tagħmel dawk ix-xogħlilijiet l-oħrajn li jidħir lu xierqa u meħtieġa li jirrakkomandalha. L-imsemmi perit għandu, permezz ta' Nota mressqa fl-atti ta' din il-kawża jgħid kif wettaq il-ħatra tiegħi u jiċċertifika li dak ornat b'din is-sentenza jkun sar;

Tiċħad l-eċċeżzjonijiet tal-kumpannija mħarrka għaliex m'humiex mistħoqqa fil-fatt u fid-dritt; u

Tordna li l-kumpannija mħarrka tħallas **l-ispejjeż tal-kawża** magħduda dawk marbuta mal-ħatra tal-perit tekniku fil-parti dispozittiva ta' din is-sentenza. L-intervenuti fil-kawża jħallsu l-ispejjeż tagħhom.

< Sentenza Finali >

-----TMIEM-----